



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം പ്രാദേശിക വാർത്തകൾ

TIME: 12.30 PM

DATE: 21.08.2024

പ്രധാനവാർത്തകൾ

1. ജനാധിപത്യത്തോടും ബഹുസ്വരതയോടുമുള്ള പരസ്പര പ്രതിബദ്ധത ഇന്ത്യ-പോളണ്ട് ബന്ധം കൂടുതൽ ശക്തിപ്പെടുത്തുന്നുവെന്ന് പ്രധാനമന്ത്രി നരേന്ദ്ര മോദി. പ്രധാനമന്ത്രിയുടെ പോളണ്ട്- ഉക്രൈൻ സന്ദർശനത്തിന് തുടക്കമായി.
2. തിരുവനന്തപുരം കഴക്കൂട്ടത്ത് നിന്ന് കാണാതായ പതിമൂന്നുകാരിയ്ക്കായി തിരച്ചിൽ ഊർജ്ജിതം. കുട്ടിയെ കണ്ടെത്തുന്നതിനുള്ള എല്ലാ ശ്രമങ്ങളും നടന്നുവരികയാണെന്ന് മന്ത്രി വി.ശിവൻകുട്ടി.
3. രാജ്യസഭാ ഉപതിരഞ്ഞെടുപ്പിന് നാമനിർദ്ദേശ പത്രിക സമർപ്പിക്കാനുള്ള അവസാന തീയതി ഇന്ന്. കേന്ദ്ര സഹമന്ത്രി ജോർജ് കുര്യൻ മധ്യപ്രദേശിൽ നിന്ന് മത്സരിക്കും.
4. കേരളത്തിലെ ആദ്യ അന്താരാഷ്ട്ര റോബോട്ടിക്സ് റൗണ്ട് ടേബിൾ കോൺഫറൻസ് മറ്റനാൾ കൊച്ചിയിൽ നടക്കും.
5. സംസ്ഥാനത്ത് ഇന്ന് ശക്തമായ മഴ തുടരുമെന്ന് കേന്ദ്ര കാലാവസ്ഥ വകുപ്പ്. ആറ് ജില്ലകളിൽ ഓറഞ്ച് ജാഗ്രത പ്രഖ്യാപിച്ചു. മറ്റൊരു ജില്ലകളിലും മഞ്ഞ ജാഗ്രത



പ്രധാനമന്ത്രി

ജനാധിപത്യത്തോടും ബഹുസ്വരതയോടുമുള്ള പരസ്പര പ്രതിബദ്ധത ഇന്ത്യയും പോളണ്ടും തമ്മിലുള്ള ബന്ധം കൂടുതൽ ശക്തിപ്പെടുത്തുന്നുവെന്ന് പ്രധാനമന്ത്രി നരേന്ദ്ര മോദി. മധ്യ യൂറോപ്പിലെ പ്രധാന സാമ്പത്തിക പങ്കാളിയാണ് പോളണ്ടെന്നും പ്രധാനമന്ത്രി പറഞ്ഞു. പോളണ്ടിലേക്കും ഉക്രൈനിലേക്കുമുള്ള ഔദ്യോഗിക സന്ദർശനത്തിനായി യാത്ര തിരിക്കുന്നതിന് മുന്നോടിയായുള്ള പ്രസ്താവനയിലാണ് പ്രധാനമന്ത്രി ഇക്കാര്യം പറഞ്ഞത്. ഇന്ത്യയും പോളണ്ടും തമ്മിൽ നയതന്ത്ര ബന്ധം സ്ഥാപിച്ചതിന്റെ എഴുപതാം വാർഷികത്തോടനു ബന്ധിച്ചാണ് ശ്രീ മോദിയുടെ പോളണ്ട് സന്ദർശനം. സന്ദർശനത്തിന്റെ ഭാഗമായി പോളണ്ടിലെ ഇന്ത്യൻ സമൂഹവുമായും അദ്ദേഹം സംവദിക്കും. ഇന്ന് രാവിലെയാണ് പ്രധാനമന്ത്രി പോളണ്ടിലേക്ക് യാത്ര തിരിച്ചത്. അതേസമയം പ്രസിഡന്റ് വോളോഡിമർ സെലൻസ്കിയുടെ ക്ഷണപ്രകാരമാണ് താൻ ഉക്രെയ്ൻ സന്ദർശിക്കുന്നതെന്നും, ഒരു ഇന്ത്യൻ പ്രധാനമന്ത്രി യുക്രെയ്നിൽ നടത്തുന്ന ആദ്യ സന്ദർശനമാണിതെന്നും പ്രധാനമന്ത്രി പറഞ്ഞു. ഉക്രൈൻ സംഘർഷം സമാധാനപരമായി പരിഹരിക്കുന്നതിനും, ഉഭയകക്ഷി സഹകരണം ശക്തിപ്പെടുത്തുന്നതിനും, പ്രസിഡന്റ് സെലൻസ്കിയുമായി നേരത്തെ നടത്തിയ സംഭാഷണങ്ങൾ വിപുലീകരിക്കാനുള്ള അവസരത്തിനായി താൻ കാത്തിരിക്കുകയാണെന്നും അദ്ദേഹം വ്യക്തമാക്കി.



ജോർജ് കുര്യൻ - മധ്യപ്രദേശ്

രാജ്യസഭാ ഉപതിരഞ്ഞെടുപ്പിനുള്ള നാമനിർദ്ദേശ പത്രിക സമർപ്പിക്കാനുള്ള അവസാന തീയതി ഇന്ന്. കേന്ദ്ര സഹമന്ത്രി

ജോർജ് കുര്യൻ മധ്യപ്രദേശിൽ നിന്ന് രാജ്യസഭയിലേക്ക് മത്സരിക്കും. അദ്ദേഹത്തെ കൂടാതെ രാജ്യസഭയിലേക്ക് മത്സരിക്കുന്ന എട്ടു സ്ഥാനാർത്ഥികളുടെ പേരും ബി ജെ പി പ്രഖ്യാപിച്ചു. K.C വേണുഗോപാൽ രാജിവെച്ചതിനെ തുടർന്ന് ഒഴിവു വന്ന രാജസ്ഥാനിലെ രാജ്യസഭാ സീറ്റിൽ കേന്ദ്രമന്ത്രി രവനീത് സിംഗ് ബിട്ടു മത്സരിക്കും. അടുത്ത മാസം മൂന്നിനാണ് തിരഞ്ഞെടുപ്പ്. ഉരുൾപൊട്ടലിന്റെ പശ്ചാത്തലത്തിൽ വയനാട്ടിൽ തിരഞ്ഞെടുപ്പ് ഈ ഘട്ടത്തിൽ ഉണ്ടായിരിക്കില്ല.



പെൺകുട്ടിയെ കാണാതായി... ഇൻട്രോ

തിരുവനന്തപുരം കഴക്കൂട്ടത്ത് നിന്ന് കാണാതായ അസംസ്കൃതദേശിയായ പതിമൂന്നുകാരിയ്ക്ക് വേണ്ടിയുള്ള തിരച്ചിൽ ഊർജ്ജിതമായി തുടരുന്നു. കുട്ടിയെ കണ്ടെത്തുന്നതിനുള്ള എല്ലാ ശ്രമങ്ങളും നടന്നുവരികയാണെന്ന് മന്ത്രി വി.ശിവൻകുട്ടി പറഞ്ഞു. വിശദാംശങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രെജു കോലിയക്കോട്...

(വോയ്സ്)



ആർ ബി ഐ - എ പ്ലസ്

ഗ്ലോബൽ ഫിനാൻസ് സെൻട്രൽ ബാങ്കർ റിപ്പോർട്ട് കാർഡ് 2024 ൽ തുടർച്ചയായി രണ്ടാം തവണയും എ പ്ലസ് റേറ്റിംഗ് നേടിയതിന് ആർ.ബി.ഐ ഗവർണർ ശക്തികാന്ത ദാസിനെ അഭിനന്ദിച്ച് പ്രധാനമന്ത്രി നരേന്ദ്ര മോദി. ആർ.ബി.ഐയിലെ അദ്ദേഹത്തിന്റെ നേതൃത്വത്തിനും, സാമ്പത്തിക വളർച്ചയും സുസ്ഥിരതയും ഉറപ്പാക്കുന്നതിനുള്ള അദ്ദേഹത്തിന്റെ പ്രവർത്തനത്തിനുള്ള അംഗീകാരമാണിതെന്നും ശ്രീ മോദി സമൂഹ മാധ്യമത്തിൽ കുറിച്ചു.



പി രാജീവ് - റോബോട്ടിക്സ് കോൺഫറൻസ്

കേരളത്തിലെ ആദ്യ അന്താരാഷ്ട്ര റോബോട്ടിക്സ് റൗണ്ട് ടേബിൾ കോൺഫറൻസ് മറ്റന്നാൾ കൊച്ചിയിൽ നടക്കും. അന്താരാഷ്ട്ര തലത്തിലുൾപ്പെടെ ശ്രദ്ധേയമായിട്ടുള്ള നൂറിലധികം കമ്പനികൾ കോൺഫറൻസിൽ പങ്കെടുക്കും . റോബോട്ടിക്സ് സാങ്കേതിക വിദ്യയിലൂന്നിയ വ്യവസായങ്ങൾ മുൻഗണനാ വിഭാഗത്തിൽ ഉൾപ്പെടുത്തിയാണ് സംസ്ഥാനത്ത് പുതിയ വ്യവസായ നയം രൂപീകരിച്ചിരിക്കുന്നത്. അതുകൊണ്ട് തന്നെ ഈ മേഖലയിൽ കടന്നുവരുന്ന സംരംഭങ്ങൾക്ക് മികച്ച ഇൻസന്റീവുകളും സബ്സിഡികളും മറ്റ് സഹായങ്ങളും സർക്കാരിന്റെ ഭാഗത്തുനിന്ന് ലഭ്യമാക്കുമെന്ന് മന്ത്രി പി രാജീവ് സമൂഹമാധ്യമത്തിൽ കുറിച്ചു . റോബോട്ടിക്സ് സാങ്കേതിക വിദ്യ പ്രോത്സാഹിപ്പിക്കുന്നതിനായി നൂതന റോബോട്ടിക് വാണിജ്യവൽക്കരണ ഗവേഷണ കേന്ദ്രം, ഹ്യൂമനോയിഡ് റോബോട്ട് ഗവേഷണ കേന്ദ്രം എന്നിവ സ്ഥാപിക്കുന്നതിന് സർക്കാർ ലക്ഷ്യമിടുന്നുണ്ടെന്നും മന്ത്രി പറഞ്ഞു.



മുതലപ്പൊഴി

തിരുവനന്തപുരം മുതലപ്പൊഴിയിൽ വീണ്ടും വള്ളം മറിഞ്ഞു. വള്ളത്തിലുണ്ടായിരുന്ന 4 മത്സ്യ തൊഴിലാളികൾ നീന്തി രക്ഷപ്പെട്ടു. അർദ്ധരാത്രിയെയാണ് സംഭവം. മത്സ്യബന്ധനം കഴിഞ്ഞ് മടങ്ങി വരവേ ശക്തമായ തിരയിൽപ്പെട്ട വള്ളം മറിയുകയായിരുന്നു.



മഴ

സംസ്ഥാനത്ത് ഇന്ന് ശക്തമായ മഴ തുടരുംമെന്ന് കേന്ദ്ര കാലാവസ്ഥ വകുപ്പ്. പത്തനംതിട്ട, കോട്ടയം, ഇടുക്കി, മലപ്പുറം, കോഴിക്കോട്, വയനാട് ജില്ലകളിൽ ഇന്ന് ഓറഞ്ച് ജാഗ്രത

പ്രഖ്യാപിച്ചു. മറ്റെല്ലാ ജില്ലകളിലും മഞ്ഞ ജാഗ്രതയും നൽകിയിട്ടുണ്ട്. കേരള- കർണാടക- ലക്ഷദ്വീപ് തീരങ്ങളിൽ മത്സ്യബന്ധനത്തിന് വിലക്ക് ഏർപ്പെടുത്തി.



മേൽക്കൂര തകർന്നു

അഞ്ചുതെങ്ങിൽ ശക്തമായ കാറ്റിലും മഴയിലും വീടിന്റെ മേൽക്കൂര പറന്നുപോയി. അഞ്ചുതെങ്ങിന് വലിയപള്ളിക്ക് സമീപമുള്ള മൈക്കിളിന്റെ വീടാണ് തകർന്നത്. ഇന്ന് വെളുപ്പിന് മൂന്നുമണിയോടെയാണ് സംഭവം. മൂന്ന് പേരാണ് വീട്ടിൽ ഉണ്ടായിരുന്നത്. വീട്ടുകാർ പരിക്കേൽക്കാതെ രക്ഷപ്പെട്ടു. ശക്തമായ കാറ്റിൽ 10 മീറ്റർ അകലെയാണ് മേൽക്കൂര പതിച്ചത്. മഴയിൽ വീട്ടുപകരണങ്ങളും നശിച്ചു.



ഇടുക്കി ഉഷുകുന്ന് ... ഇൻട്രോ

വിനോദ സഞ്ചാരികളുടെ ഇഷ്ട കേന്ദ്രങ്ങളിലൊന്നായ ഇടുക്കി ഉഷുകുന്ന് വ്യൂ പോയിന്റിൽ സന്ദർശക തിരക്കേറി. ഇടുക്കി ഡാം മുതൽ കൊച്ചിൻ ഷിപ്പ് യാർഡ് വരെ ഒറ്റ ഫ്രെയിമിൽ കാണാമെന്നതാണ് ഇവിടുത്തെ പ്രത്യേകത. ഇടുക്കിയിൽ നിന്നും അകാശവാണി പ്രതിനിധി രതീഷ് കൃഷ്ണ തയ്യാറാക്കിയ റിപ്പോർട്ട്.

(വോയ്സ്)



ഐ സി ഡി എസ് സെമിനാർ

ആകാശവാണി തിരുവനന്തപുരം നിലയത്തിന്റെ 75-ാം വാർഷികത്തോടനുബന്ധിച്ച് പോഷകാഹാര അവബോധ സെമിനാർ വെള്ളനാട് ബ്ലോക്ക് പഞ്ചായത്ത് ഹാളിൽ നാളെ

സംഘടിപ്പിക്കും. ഐ സി ഡി എസിൻറെ സഹകരണത്തോടെ സംഘടിപ്പിക്കുന്ന സെമിനാർ പ്രശസ്ത എഴുത്തുകാരി റോസ്മേരി ഉദ്ഘാടനം ചെയ്യും.



വനിതാ ടി-20 ലോകകപ്പ്

ഐസിസി വനിതാ ടി-20 ലോകകപ്പ് ക്രിക്കറ്റിൻറെ ഒമ്പതാം പതിപ്പിൻറെ വേദികൾ ബംഗ്ലാദേശിൽ നിന്ന് യു എ ഇ യിലേക്ക് മാറ്റി. എന്നാൽ ലോകകപ്പിൻറെ ഔദ്യോഗിക ആതിഥേയരായി ബംഗ്ലാദേശ് ക്രിക്കറ്റ് ബോർഡ് തുടരും. ഒക്ടോബർ 3 മുതൽ 20 വരെ യുഎഇയിലെ ദുബായ്, ഷാർജ എന്നീ രണ്ട് വേദികളിലായാണ് ടൂർണമെന്റ് നടക്കുക. ബംഗ്ലാദേശിലെ നിലവിലുള്ള സംഘർഷ സാഹചര്യം പരിഗണിച്ചാണ് തീരുമാനം.



അന്താരാഷ്ട്ര ദിനം

ഇന്ന് ഭീകരവാദത്തിന് ഇരയായവരുടെ സ്മരണയായുള്ള അന്താരാഷ്ട്ര ദിനം. ഭീകരവാദത്തിന് ഇരയായവരെ സംരക്ഷിക്കാനും അവരുടെ അവകാശങ്ങളെ മാനിക്കാനും ആക്രമണങ്ങളിൽ ജീവൻ നഷ്ടമായവരെ അനുസ്മരിക്കാനുമാണ് ദിനം ആചരിക്കുന്നത്. 2017 ൽ ഐക്യരാഷ്ട്രസഭയുടെ പൊതുസഭയാണ് തീവ്രവാദത്തിൻറെ ഇരകളായവരോടുള്ള അനുസ്മരണാർത്ഥം ഈ ദിനം ആചരിക്കാൻ തീരുമാനിച്ചത്.



ശബരിമല

ചിങ്ങമാസ പുജകൾ പൂർത്തിയാക്കി ശബരിമല ക്ഷേത്ര നട ഇന്ന് രാത്രി 10 നു അടയ്ക്കും. തന്ത്രീ കണ്ണൂർ ബ്രഹ്മദത്തൻ്റെ മുഖ്യകാർമ്മികത്വത്തിൽ ഇന്നലെ സന്നിധാനത്ത് സഹസ്രകലശ

പുജ നടന്നു. നട തുറന്ന ദിനം മുതൽപ്രതികൂലമായ കാലാവസ്ഥയിൽ പോലും നല്ല തിരക്കാണ് സന്നിധാനത്ത് അനുഭവപ്പെട്ടത്.

ഗണേശോത്സവം

അടുത്ത മാസം ഏഴ് മുതൽ ഒമ്പത് വരെ നടക്കുന്ന ഗണേശോത്സവം ആർഭാട രഹിതമായി ആഘോഷിക്കാൻ തീരുമാനിച്ചതായി കണ്ണൂർ ഗണേശ സേവ കേന്ദ്രം പ്രസിഡൻ്റ് കെ.വി.ജയരാജൻ കണ്ണൂരിൽ വാർത്താ സമ്മേളനത്തിൽ അറിയിച്ചു. വയനാട് ദുരന്തത്തിൻ്റെ പശ്ചാത്തലത്തിൽ ആഘോഷ പരിപാടികൾ പരിമിതപ്പെടുത്തിയതായും പരിപാടികൾക്കായുള്ള തുക ദുരിതാശ്വാസത്തിനായി നൽകുമെന്നും അദ്ദേഹം പറഞ്ഞു.

ഓഹരി - സ്വർണ്ണം

രാജ്യത്തെ ഓഹരി വിപണികളിൽ ചാഞ്ചാട്ടം. ബോംബെ ഓഹരി സൂചിക സെൻസെക്സ് 57 പോയിന്റ് നഷ്ടത്തിൽ 80,745 ലും ദേശീയ ഓഹരി സൂചിക നിഫ്റ്റി 17 പോയിന്റ് നേട്ടത്തിൽ 24,716 ലും വ്യാപാരം പുരോഗമിക്കുന്നു. സ്വർണ വില കൂടി. പവൻ 400 രൂപ വർദ്ധിച്ച് 53,680 രൂപയും, ഗ്രാമിൻ 50 രൂപ കൂടി 6,710 രൂപയുമാണ് ഇന്നത്തെ വില.

പേൾസ് - നിക്ഷേപം

പേൾസ് അഗ്രോ ടെക് കോർപ്പറേഷൻ ലിമിറ്റഡിൽ നിക്ഷേപം നടത്തിയവരുടെ ബാധ്യത തീർത്തു തരണമെന്ന് നിക്ഷേപകരുടെ കൂട്ടായ്മ കണ്ണൂരിൽ വാർത്താ സമ്മേളനത്തിൽ അറിയിച്ചു. അഞ്ച്

കോടി 80 ലക്ഷത്തിൽ പരം നിക്ഷേപകരിൽ ചെറുകിട നിക്ഷേപകരായ ഒരു കോടി 54 ലക്ഷം പേർക്ക് മാത്രമെ ഇതുവരെ നിക്ഷേപം ഭാഗികമായി തിരിച്ചു നൽകിയുള്ളൂവെന്നും കൂട്ടായ്മ ഭാരവാഹികൾ പറഞ്ഞു. നാളെ വഞ്ചനാദിനമായി ആചരിക്കുമെന്നും കണ്ണൂർ ഹെഡ് പോസ്റ്റ് ഓഫീസ് മാർച്ച് നത്തുമെന്നും സംസ്ഥാന കോർഡിനേഷൻ കമ്മിറ്റി ചെയർമാൻ പറഞ്ഞു.



മെഗാ അദാലത്ത്

വനിതാ കമ്മീഷൻ ജില്ലാതല മെഗാ അദാലത്ത് കണ്ണൂരിൽ ആരംഭിച്ചു. കളക്ടറേറ്റ് ഓഡിറ്റോറിയത്തിൽ കമ്മീഷൻ അംഗം അഡ്വ. പി കുഞ്ഞായിശയുടെ നേതൃത്വത്തിലാണ് അദാലത്ത് നടക്കുന്നത് . ഇടുക്കി ജില്ലാതല മെഗാ അദാലത്ത് നാളെ രാവിലെ മുതൽ കുമളി വ്യാപാര ഭവനിൽ നടക്കും.



എലിപ്പനി-റീൽസ് മത്സരം

എലിപ്പനിക്കെതിരെയുള്ള ബോധവൽക്കരണത്തിന്റെ ഭാഗമായി ആരോഗ്യവകുപ്പ് പൊതുജനങ്ങൾക്കായി റീൽസ് രചന മത്സരം സംഘടിപ്പിക്കുന്നു. എലിപ്പനി രോഗത്തിനെതിരെയുള്ള ബോധവൽക്കരണ സന്ദേശം ഉൾക്കൊള്ളുന്ന റീൽസുകൾ തയ്യാറാക്കാൻ സാധിക്കുന്ന സ്ക്രീപ്റ്റ് ആണ് മത്സരത്തിനായി സമർപ്പിക്കേണ്ടത്. പരമാവധി 3 മിനിറ്റ് വരെ ദൈർഘ്യമുള്ള റീൽസ് തയ്യാറാക്കുന്നതിനുള്ളതായിരിക്കണം സ്ക്രീപ്റ്റ്. രചനകൾ ലഭിക്കേണ്ട അവസാന തീയതി ഈ മാസം 31 ആണ് .

